

رمضان المبارک کے مستنون اعمال

اور

اعتکاف اور صدقۃ الفطر کے احکام و مسائل اور قربانی کے ضروری مسائل

مولانا عبداللہ المدنی البرنی (ابو احمد)

استاذ الشیخ والحدیث والفقہ

ابن حضرت مفتی محمد عاشق الہی مہاجر مدنی رحمۃ اللہ علیہ

ومجاز عارف باللہ حضرت مولانا شاہ

حکیم محمد اختر صاحب نور اللہ مرقدہ

تصانیف حضرت مولانا عبداللہ المدنی البرنی
ابن حضرت مفتی محمد عاشق الہی بلند شہری مہاجر مدنی رحمۃ اللہ علیہ

﴿عربی تصانیف﴾

- ۱..... فقہ الحدیث الشریف.
- ۲..... کیفیۃ حج النبی صلی اللہ تعالیٰ علیہ وسلم.
- ۳..... تسہیل مصطلح الحدیث الشریف.
- ۴..... صفات العلماء الربانیین.
- ۵..... دروس من الکتاب والسنة.

﴿اردو تصانیف﴾

- ۱..... چند لمحے اللہ والوں کے ساتھ۔
 - ۲..... پیغام بیداری۔
 - ۳..... خوشگوار اور پرسکون زندگی۔
 - ۴..... رسول اللہ صلی اللہ علیہ وسلم کا طریقہ حج و عمرہ۔
 - ۵..... مدینہ منورہ کے فضائل و آداب۔
- المدینۃ المنورۃ، موبائل 00966 508793649

ملنے کا پتہ:

کتب خانہ مظہری گلشن اقبال نمبر ۲ کراچی پاکستان





رمضان المبارک کے مسنون اعمال

اور

اعتکاف اور صدقۃ الفطر کے احکام و مسائل
اور قربانی کے ضروری مسائل

مولانا عبداللہ المدنی البرنی (ابو احمد)

استاذ التفسیر والحریث والفقہ

ابن حضرت مفتی محمد عاشق الہی مہاجر مدنی رحمۃ اللہ علیہ

ومجاز عارف باللہ حضرت مولانا شاہ

حکیم محمد اختر صاحب نور اللہ مرقدہ

المدينة المنورة، موبائل 508793649 00966

اس کتاب کو بلا کسی تبدیلی کے شائع کرنے کی ہر مسلمان کو اجازت ہے

(ملنے کا پتہ) کتب خانہ مظہری گلشن اقبال بلاک ۲ کراچی





بسم اللہ الرحمن الرحیم

تعارف کتاب

از طرف: حافظ اولیس غفر اللہ

ابن حضرت مولانا مفتی عبداللہ صاحب المدنی البرنی

الحمد لله الذي حفظ الدين بالعلماء الراستخين ورفع

قدر العلماء المحققين والصلاة والسلام علي أشرف الأنبياء

والمرسلين نبينا محمد وعلى آله وأصحابه أجمعين أما بعد:

اللہ تبارک وتعالیٰ کے فضل و کرم سے اس رسالہ میں میرے والد ماجد

حضرت مولانا مفتی عبداللہ صاحب نے رمضان المبارک کے مسنون اعمال کو

بڑی محنت کے ساتھ احادیث مبارکہ سے مدلل کر کے کتب حدیث کے حوالوں

کے ساتھ مرتب کیا ہے۔ اس کے بعد میرے دادا جان حضرت مفتی محمد عاشق

الہی مہاجر مدنی رحمۃ اللہ علیہ کے علمی و اصلاحی مضامین سے انتخاب کر کے

اعتکاف اور صدقۃ الفطر کے احکام و مسائل کو سوال و جواب کی صورت میں

مرتب فرمایا ہے۔ دادا جان کو اللہ تعالیٰ نے علوم قرآن و حدیث کی خدمت

اور اصلاح امت کے لیے چن لیا تھا۔ رسول فی العلم تقویٰ اور زہد فی دنیا کی

وجہ سے برصغیر کے اہل علم و اصحاب افتاء ان کی تحقیقات کو معتبر مانتے تھے۔



اللہ تعالیٰ نے میرے والد ماجد حضرت مولانا مفتی عبداللہ صاحب

کو میرے دادا جان حضرت مفتی محمد عاشق الہی مہاجر مدنی رحمۃ اللہ علیہ سے

تفسیر و حدیث و فقہ کا علم حاصل کرنے کا خوب موقع عطا فرمایا اور سفر و حضر میں

ساتھ رہنے اور خوب علمی استفادہ کرنے کی توفیق بخشی اور قوی الحفظ

والإتقان کثیر الملازمة للشيخ بنایا اپنے والد ماجد کی زیر نگرانی

انھوں نے افتاء کا کام بھی کیا۔ دادا جان رحمۃ اللہ علیہ کی دعاؤں کی قبولیت کا اثر

ہے کہ الحمد للہ اللہ کے پیارے نبی صلی اللہ علیہ وسلم کے پیارے شہر میں میرے

والد ماجد علمی اور دینی خدمات انجام دے رہے ہیں۔ اور کتب تفسیر و حدیث

وفقہ کی تدریس و تصنیف میں مصروف رہتے ہیں۔

امید ہے کہ اہل علم ان مضامین کی قدردانی فرمائیں گے اور عامۃ

المسلمین کو ان سے خوب نفع ہوگا۔ اللہ تعالیٰ شرف قبولیت سے نوازے۔ آمین۔

اس رسالہ کو بلا تہدیلی شائع کرنے کی عام اجازت ہے۔

محتاج رحمت الہی

اولیس بن عبداللہ المدنی غفر اللہ لہ واولدیہ

رجب ۱۴۳۴ ہجری، مدینہ منورہ

email:saadalbarni@gmail.com





سحری سے اشراق تک کے مسنون اعمال

(۱)..... فجر کے قریب سحری کھانا سنت ہے اور یہ کھانا برکت والا ہے نبی کریم

ﷺ کا ارشاد ہے: تَسَحَّرُوا فَإِنَّ فِي السَّحُورِ بَرَكَه

(صحیح البخاری، باب بركة السحور)

ترجمہ: سحری کھایا کرو کیونکہ سحری کا کھانا برکت والا ہوتا ہوتا ہے۔

حضرت زید بن ثابتؓ فرماتے ہیں کہ ہم نے رسول اللہ ﷺ کے

ساتھ سحری کھائی پھر ہم نماز کے لئے کھڑے ہو گئے۔ کسی نے دریافت کیا کہ

سحری اور نماز میں کتنا فاصلہ تھا؟ حضرت زید بن ثابت نے فرمایا: جتنی دیر میں

پچاس آیات پڑھی جائیں۔ (صحیح البخاری، باب وقت الفجر)

(۲)..... جب فجر کے وقت مؤذن کی آوازیں تو اس کے ساتھ اذان کے

الفاظ دہراتے جائیں پھر درود شریف پڑھ کر یہ دعا پڑھیں اللھم رب هذه

الدَّعْوَةِ التَّامَّةِ وَالصَّلَاةِ الْقَائِمَةِ اٰتِ مُحَمَّدًا الْوَسِيْلَةَ وَالْفَضِيْلَةَ

وَابْعَثْهُ مَقَامًا مَحْمُودًا الَّذِي وَعَدْتَهُ اِنْكَ لَا تَخْلِفُ الْمِيعَادَ.

(صحیح البخاری، باب الدعاء عند النداء، والبيهقي واللفظ له)

اس دعا کے پڑھنے سے قیامت کے دن رسول اللہ صلی اللہ علیہ وسلم کی شفاعت

نصیب ہونے کی بڑی امید ہے۔ جیسا کہ بخاری شریف کی روایت میں



بشارت آئی ہے۔

نوٹ: یہ دعا ہر اذان کے بعد پڑھنا سنت ہے۔

اس کے بعد فجر کی دو سنتیں ادا کریں رسول اللہ ﷺ کا ارشاد ہے:

رَكْعَتَا الْفَجْرِ خَيْرٌ مِنَ الدُّنْيَا وَمَا فِيهَا.

(صحیح مسلم، باب استحباب ركعتي الفجر)

ترجمہ: فجر کی دو سنتیں دنیا و ما فیہا سے بہتر ہیں۔

(۳)..... اذان و اقامت کے درمیان دعائیں۔ رسول اللہ ﷺ کا ارشاد

ہے: الدَّعَاءُ لَا يُرَدُّ بَيْنَ الْأَذَانِ وَالْإِقَامَةِ.

(رواہ الترمذی وقال: حدیث حسن)

ترجمہ: اذان و اقامت کے درمیان دعا رد نہیں ہوتی۔

(۴)..... فجر کی نماز باجماعت مسجد میں ادا کریں۔ رسول اللہ ﷺ کا ارشاد

ہے: اگر لوگوں کو معلوم ہوتا کہ عشاء اور فجر کی نماز کا کتنا ثواب ہے تو گھٹنوں

کے بل بھی چل کر آتے۔ (بخاری و مسلم)

(۵)..... خواتین کے لئے افضل یہی ہے کہ وہ گھر پر نماز ادا کریں نماز کو صحیح

وقت پر ادا کریں اور خشوع و خضوع کے ساتھ نماز پڑھیں۔

(۶)..... نماز فجر کے بعد نماز کی جگہ بیٹھ کر ذکر اللہ میں مشغول رہیں بہترین





ذکر تلاوت قرآن ہے لہذا کم از کم آدھا پارہ تلاوت کر لیں اور بقیہ آدھا کسی اور وقت پورا کر لیں تاکہ رمضان شریف میں کم از کم ایک مرتبہ پورے قرآن مجید کا دور پورا ہو جائے۔ اور جس شخص کو خوب زیادہ قرآن مجید پڑھنے کی توفیق ملے اور کئی مرتبہ ختم کر لے تو بہت ہی مبارک ہے۔ سلف صالحین کا یہی طریقہ رہا ہے ہمارے اکابر رحمۃ اللہ علیہم بھی رمضان شریف میں تلاوت زیادہ کرتے ہیں۔

روزانہ پورے حج و عمرہ کا ثواب لیجیے:

رحمت عالم ﷺ کا ارشاد ہے: جس نے نماز فجر ادا کی پھر اشراق تک نماز کی جگہ بیٹھ کر ذکر اللہ میں مشغول رہا اس کے بعد اشراق کی دو رکعتیں پڑھ لیں تو اس کو حج و عمرہ جیسا ثواب ملے گا اس کے بعد آپ ﷺ نے تین بار فرمایا کہ پورے حج و عمرہ کا ثواب ملے گا۔

(رواہ الترمذی وقال حدیث حسن)

دوسری حدیث میں ہے کہ ان دو رکعتوں کے پڑھنے سے جسم کے تین سو ساٹھ جوڑوں کی طرف سے صدقہ ادا ہو جاتا ہے۔

(رواہ مسلم فی باب استحباب صلاة الضحی)

یہ فضیلت خواتین بھی حاصل کریں نماز کی جگہ بیٹھ کر ذکر اللہ میں



مشغول رہیں اسکے بعد اشراق کی دو رکعتیں پڑھ لیں اور حج و عمرہ کا ثواب مفت میں کمائیں۔

اشراق سے عصر تک کے اعمال

اعمال کے بعد آرام کرنا بھی ثواب ہے

(۱)..... اگر آرام کریں تو یہ نیت کر لیں کہ جسمانی اور دماغی تھکاوٹ دور ہوگی تو دوبارہ اللہ تعالیٰ کی عبادت میں مشغول ہو جاؤں گا تو یہ آرام بھی عبادت میں لکھا جائے گا۔

رزقِ حلال کے حصول کے لئے محنت بھی اللہ کی عبادت ہے

(۲)..... اور اگر ڈیوٹی پر جانا ہو تو یہ نیت کر لے کہ رزقِ حلال کمائوں گا اور اہل و عیال کے حقوق ادا کروں گا تو ڈیوٹی کے تمام اوقات بھی عبادت میں لکھے جائیں گے البتہ یہ خیال رہے کہ اس دوران زبان آنکھیں اور کان اور ہاتھ اور تمام اعضاء گناہوں سے محفوظ رہیں خاص کر غیبت جھوٹ تمسخر اور ایذا رسانی اور بد نظری سے پورا اجتناب کرے۔

یہی فضیلت تاجر کو بھی ملے گی اگر نیت درست ہو رزقِ حلال حاصل کرنے کی نیت ہو تجارت میں جھوٹ اور خیانت اور وعدہ خلافی سے بچے۔





(۳)..... اور دینی علوم حاصل کرنے والے طالب علم کو بھی یہی فضیلت ملے گی بشرطیکہ علم حاصل کرنے کا مقصد اللہ تعالیٰ کو راضی کرنا ہو۔ اور میڈیکل وغیرہ کے طلبہ بھی اگر نیت رکھیں کہ اس علم کو حاصل کر کے رزق حلال کے حصول کا ذریعہ بنائیں گے اور اپنے مسلمان بھائیوں اور انسانیت کی خدمت کریں گے تو انکا جو وقت طلب علم میں صرف ہوگا وہ بھی انشاء اللہ تعالیٰ باعث اجر ہوگا۔

(۴)..... ظہر تک آرام یا کام کاج کرنے کے بعد مؤذن کی آوازیں تو اس کے ساتھ اذان کے الفاظ دہراتے جائیں پھر درود شریف پڑھ کر وہی دعا پڑھیں جو پہلے لکھی جا چکی ہے۔ اس کے بعد چار رکعت سنت مؤکدہ ادا کریں۔ اور اذان و اقامت کے درمیان دُعا میں مشغول رہیں یا تلاوت و ذکر کریں۔ ظہر کی نماز باجماعت مسجد میں ادا کریں صفِ اول اور تکبیرہ اولیٰ کی فضیلت حاصل کریں۔ اسکے بعد دو رکعت سنت مؤکدہ پڑھیں۔

(۵)..... خواتین کے لئے افضل یہی ہے کہ وہ گھر پر نماز ادا کریں نماز کو صحیح وقت پر ادا کریں اور خشوع و خضوع کے ساتھ نماز پڑھیں۔

(۶)..... ظہر کے بعد قیلولہ کریں اس میں اتباع سنت کی نیت ہونی چاہیے اور اگر آرام کا موقع نہ ہو تو کوئی بھی جائز کام کر سکتے ہیں۔ گناہوں سے بچنے کا



پورا اہتمام کریں، غیبت، جھوٹ، تمسخر اور ایذا رسانی اور بد نظری سے پورے اجتناب کریں۔

(۷)..... عصر کے لیے جب مؤذن پکارے تو اس کے ساتھ اذان کے الفاظ دہراتے جائیں پھر وہی دعا پڑھیں جو پہلے لکھی جا چکی ہے۔ اس کے بعد چار رکعت سنت غیر مؤکدہ ادا کریں رسول اللہ ﷺ کا ارشاد ہے اللہ تعالیٰ اس شخص پر رحمت نازل فرمائے جو عصر سے پہلے چار رکعتیں پڑھے۔ (رواہ مسلم)

یہ فضیلت مرد و عورت سب کے لئے ہے۔ اور اذان و اقامت کے درمیان دعا میں مشغول رہیں یا تلاوت و ذکر کریں مرد حضرات عصر کی نماز باجماعت مسجد میں ادا کریں صفِ اول اور تکبیرہ اولیٰ کی فضیلت حاصل کریں۔

خواتین کے لئے افضل یہی ہے کہ وہ گھر پر نماز ادا کریں اذان و اقامت کے درمیان دُعا میں مشغول رہیں یا تلاوت و ذکر کریں عصر کی نماز کو صحیح وقت پر ادا کریں اور خشوع و خضوع کے ساتھ نماز پڑھیں۔

عصر کے بعد سے تراویح تک کے اعمال

(۱)..... قرآن مجید کی تلاوت کریں، تھکاوٹ ہو تو استراحت یعنی آرام کریں۔





اگر جمعہ کا دن ہو تو درود شریف پڑھنے میں مصروف رہیں اس وجہ سے کہ جمعہ دن درود شریف پڑھنے کی فضیلت بہت زیادہ ہے۔

گھر والوں کے لئے افطاری وغیرہ کا انتظام بھی باعث اجر و ثواب ہے۔ روزہ داروں کو افطار کرانے کے لئے حسب توفیق کوشش کریں مسجد میں افطاری پہنچائیں۔

(۲)..... خواتین گھر کے کام کو ثواب کی نیت سے کریں اپنے گھر والوں کے لئے جو افطاری وغیرہ تیار کریں تو دل سے یقین رکھیں کہ انشاء اللہ تعالیٰ ان تمام روزہ داروں کو افطار کرانے کا ثواب مجھے ملے گا جو میری تیار کی ہوئی افطاری کھائیں گے۔

(۳)..... افطاری کے وقت دعا مانگیں رحمۃ عالم ﷺ کا ارشاد ہے بلاشبہ افطاری کے وقت روزہ دار کے لئے ایک خاص دعا ہے جو رد نہیں ہوتی۔
(رواہ ابن ماجہ باب فی الصائم لا ترد دعوتہ)

(۴)..... افطاری کے وقت یہ دعا پڑھیں: اللّٰهُمَّ لَكَ صُومْتُ وَعَلَىٰ رِزْقِكَ أَفْطَرْتُ۔ (رواہ ابو داود۔ باب القول عند الإفطار)

ترجمہ: اے اللہ میں نے تیری رضا کے لئے روزہ رکھا اور تیرے دیئے ہوئے رزق سے افطار کیا۔



اور افطاری کے بعد یہ دعا پڑھیں: ذَهَبَ الظَّمْأُ وَابْتَلَّتِ

الْعُرُوقُ وَثَبَتَ الْأَجْرُ إِن شَاءَ اللَّهُ۔ (رواہ ابو داود۔ باب القول عند الإفطار)

ترجمہ: پیاس چلی گئی اور رگیں تر ہو گئیں اور اجر ثابت ہو گیا۔ ان شاء اللہ (۵)..... مرد حضرات مغرب کی نماز باجماعت مسجد میں ادا کریں اس کے بعد دو رکعت سنت مؤکدہ پڑھیں اور خواتین گھر میں نماز پڑھیں۔

(۶)..... شام کے مسنون اذکار اور دعائیں پڑھیں اور اللہ تعالیٰ کا شکر ادا کریں کہ آج کا روزہ اس کی دی ہوئی توفیق سے پورا ہوا۔

بیوی بچوں سے ہنسنا بولنا بھی ثواب ہے

(۷)..... اپنے بیوی بچوں سے شفقت و محبت کے ساتھ گفتگو کریں ہنسیں بولیں بچوں سے شفقت و الفت کا اظہار کریں۔ رحمۃ عالم ﷺ کا ارشاد ہے: تم میں بہترین انسان وہ ہے جو اپنے گھر والوں کے ساتھ بہت اچھا سلوک کرتا ہو۔ (رواہ الترمذی وقال حسن صحیح)

مرد حضرات عشاء کی نماز باجماعت مسجد میں ادا کریں اس کے بعد دو رکعت سنت مؤکدہ پڑھیں اور تراویح پڑھیں اور خواتین گھر میں نماز پڑھیں اگر فتنہ کا خوف نہ ہو تو مسجد جا کر بھی تراویح پڑھ سکتی ہیں بشرطیکہ پردہ کے اہتمام کے ساتھ جائیں اور خوشبو استعمال نہ کریں۔





رسول اللہ ﷺ کا ارشاد ہے: جس نے رمضان کی راتوں میں نماز میں قیام کیا اسکے پچھلے گناہ معاف کر دیئے جائیں گے۔
(رواہ الترمذی وقال حسن صحیح)

تراویح کے بعد سے سحری تک کے اعمال

(۱)..... تراویح کے بعد چاہے آرام کریں یا کوئی بھی جائز مصروفیت اختیار کریں صرف اتنا خیال رکھنا ضروری ہے کہ کوئی گناہ سرزد نہ ہو تو آپ کی پوری رات عبادت میں لکھی جائے گی۔ غیبت جھوٹ اور بد نظری سے پورا اجتناب کریں۔ رمضان کی مقدس راتوں کو فلم بینی اور لغو باتوں میں ضائع نہ کریں۔

(۲)..... فجر سے پہلے رات کا آخری تہائی حصہ جو تہجد کا وقت ہے اس میں عبادت اور دعاء میں مصروف ہو جائیں اس وقت اللہ تعالیٰ خود اپنے بندوں سے فرماتے ہیں کہ ہے کوئی مانگنے والا میں اسے عطا کروں؟ ہے کوئی مغفرت کا طلبگار میں اس کی مغفرت کر دوں؟ ہے کوئی توبہ کرنے والے میں اس کی توبہ قبول کر لوں۔ (صحیح البخاری باب الدعاء والصلاة من آخر الليل)

(۳)..... آپ پختہ عزم کر لیں کہ باقی زندگی غفلت اور اللہ تعالیٰ کی نافرمانی میں برباد نہ کروں گا۔ کیونکہ گناہوں والی زندگی بے کیف اور پریشانیوں سے بھری ہوئی ہے اور اللہ تعالیٰ کی اطاعت و فرمانبرداری میں دونوں جہاں کا لطف ہے۔



نوٹ: جو اعمال بیان ہوئے ہیں ان میں سحری افطاری اور تراویح کے علاوہ سب اعمال پورے سال انجام دینے والے ہیں۔

آخری عشرہ کے خاص اعمال

حضرت عائشہ صدیقہ رضی اللہ تعالیٰ عنہا سے روایت ہے کہ جب رمضان کا آخری عشرہ شروع ہو جاتا تو اللہ کے پیارے رسول صلی اللہ تعالیٰ علیہ وسلم ازار مبارک کس لیتے تھے (یعنی ازدواجی تعلق سے احتراز فرماتے تھے) اور رات بھر عبادت میں جاگتے تھے اور گھر والوں کو بھی جگاتے تھے۔
(صحیح البخاری باب العمل فی العشر الاواخر)

حضرت عائشہ صدیقہ رضی اللہ تعالیٰ عنہا فرماتی ہیں: کان رسول اللہ صلی اللہ علیہ وسلم یجتہد فی العشر الاواخر من رمضان مالا یجتہد فی غیرہ اللہ کے پیارے رسول صلی اللہ تعالیٰ علیہ وسلم رمضان کی آخری دس راتوں میں تمام دنوں سے زیادہ عبادت میں محنت فرماتے تھے۔ (صحیح مسلم)

ان مبارک دنوں میں اور ان مقدس راتوں میں ہم سب کو یہ کوشش کرنی چاہیے کہ اللہ تعالیٰ کو خوب راضی کر لیں اور اپنی استطاعت کے بقدر نفلی عبادت کا خوب اہتمام کر لیں تاکہ اللہ تعالیٰ ہم نالا یقوں پر مزید رحمت کی





بارش نازل فرمادے۔

(۱)..... اگر ہو سکے تو آخری عشرہ کا اعتکاف کر لیں یہ اس عشرہ کی خاص سنت

ہے۔

(۲)..... اگر اعتکاف نہ کر سکیں تو کم از کم ان مقدس راتوں میں خوب زیادہ

عبادت و تلاوت کریں۔ رسول اللہ ﷺ آخری عشرہ میں نفلی عبادت کا اور

زیادہ اہتمام فرماتے تھے۔ (صحیح بخاری)

(۳)..... اللہ تعالیٰ کی نافرمانی نہ کریں اور فرائض اور واجبات سے غفلت نہ

برتیں۔

واضح رہے کہ فرائض اور واجبات کی فضیلت نفلی عبادت کے مقابلہ

میں بہت زیادہ ہے ان سے اللہ تعالیٰ کا بہت قرب حاصل ہوتا ہے ان کے بعد

نفلی عبادت کا نمبر ہے۔ بہت سے لوگ فرض نمازوں میں سستی کرتے ہیں اور

نوافل بہت شوق سے پڑھتے ہیں۔ بلاشبہ نوافل کے ذریعہ اللہ تعالیٰ کا بہت

قرب حاصل ہوتا ہے لیکن فرائض کی ادائیگی مقدم ہے۔

اعتکاف کے فضائل و مسائل

رمضان المبارک کے آخری عشرہ میں اعتکاف کرنا سنت مؤکدہ

ہے۔ اگر استطاعت ہو تو اس عظیم فضیلت کو ضرور حاصل کریں۔ حضرت عائشہ



صدیقہ رضی اللہ تعالیٰ عنہا فرماتی ہیں کہ اللہ کے پیارے رسول صلی اللہ تعالیٰ

علیہ وسلم رمضان کے آخری عشرہ میں اعتکاف فرماتے تھے وفات تک آپ کا

یہی معمول رہا۔ (صحیح البخاری باب الاعتکاف فی العشر)

مسئلہ..... اعتکاف کے لئے افضل ترین جگہ مسجد حرام پھر مسجد نبوی ہے۔ ان

دونوں کے بعد مسجد اقصیٰ ہے اور ان کے علاوہ پورے عالم کی کسی بھی جامع

مسجد میں اعتکاف ہو سکتا ہے۔ اعتکاف کے دوران ضروریات بشریہ کے علاوہ

مسجد سے باہر نہ نکلے۔

مسئلہ..... اعتکاف کے دوران ٹھنڈک حاصل کرنے اور صفائی کے لئے غسل

کرنے کے لئے باہر جانا درست نہیں البتہ اگر غسل فرض ہو جائے تو باہر جا کر

غسل کرنا ہی ہوگا اور اس سے اعتکاف نہ ٹوٹے گا۔ جمعہ کے دن کا غسل کرنے

کے لئے باہر جانا درست نہیں۔

مسئلہ..... قضائے حاجت اور وضو کے لئے جب جائے تو راستہ میں رک کر

گپ شپ نہ لگائے بلکہ ضرورت پوری کر کے فوراً واپس آ جائے ورنہ منسوں

اعتکاف ٹوٹ جائے گا۔ کہیں ٹھہر کر کنگی وغیرہ کرنا بھی درست نہیں ہے۔

اگر مسجد کی انتظامیہ کی طرف سے کھانا اندر منگوا کر کھانے کی

اجازت نہ ہو (جیسا کہ حرمین شریفین میں ہوتا ہے) تو باہر جا کر سحری کر سکتے



ہیں البتہ بے ضرورت چند لمحے بھی نہ بٹھریں ورنہ مسنون اعتکاف ٹوٹ جائے گا۔

مسئلہ..... لوگوں میں مشہور ہے کہ اعتکاف کے دوران گفتگو کرنا منع ہے یہ بات درست نہیں ہے۔ قرآن و سنت کا بیان دینی باتیں اور نصیحت و موعظت والا کلام تو اعتکاف میں بھی ثواب ہی ثواب ہے۔ البتہ لایعنی کلام سے اپنی زبان کو محفوظ رکھے اور غیبت اور جھوٹ اور فحش کلامی تو ہر حال میں حرام ہے۔ فائدہ..... جو شخص ملازمت یا کسی اور عذر کی وجہ سے اعتکاف نہ کر سکتا ہو وہ یہ نیت رکھے کہ اگر میری استطاعت میں ہوتا تو میں ضرور اعتکاف کرتا تو ان شاء اللہ تعالیٰ اس نیت کی وجہ سے اس کو بھی اعتکاف کا پورا ثواب ملے گا کیونکہ اللہ تعالیٰ سچی نیت پر بھی پورا ثواب عطا فرماتا ہے۔ اس کے خزانہ میں کوئی کمی نہیں۔

لیلۃ القدر

اسی عشرہ کی راتوں میں سے ایک رات لیلۃ القدر ہوتی ہے جس کی فضیلت اور برکت اتنی زیادہ ہے کہ خود اللہ تعالیٰ نے اس رات کو لیلۃ مبارکہ برکت والی رات فرمایا ہے مفسرین کرام فرماتے ہیں کہ اس رات کو پورا قرآن مجید اللہ تعالیٰ کے حکم سے لوح محفوظ سے آسمان پر نازل ہوا پھر

وہاں سے حکم الہی کے مطابق جبریل امین رحمۃ اللعالمین صلی اللہ تعالیٰ علیہ وسلم پر آیات لے کر آتے رہے۔

اور اللہ تعالیٰ نے اپنے بندوں کو شوق دلاتے ہوئے فرمایا: وما ادراک ما لیلۃ القدر یعنی تم کو کیا معلوم لیلۃ القدر کیا ہے؟ یعنی اس رات کے فضائل کس قدر ہیں؟۔

اس رات کو جو شخص عبادت اور استغفار اور آہ وزاری کر لے گا اس کو 1000 ہزار مہینوں کی عبادت کا ثواب ملے گا جس کی مدت 83 تراویح سال سے بھی زیادہ بنتی ہے اس رات کو رحمت کے فرشتے سلامتی اور رحمت کا پیغام لیکر اترتے ہیں اور انکے سردار جبریل امین بھی انکے ساتھ ہوتے ہیں یہ سب فضائل سورۃ القدر میں اللہ تعالیٰ نے بیان فرمائے ہیں اس رات کو اللہ تعالیٰ نے سلامتی والی رات فرمایا ہے اسوجہ سے کہ اس رات کو بہت بڑی تعداد میں ایمان والوں کو دوزخ سے نجات اور جنت میں سلامتی کے ساتھ داخلہ کا پروانہ ملتا ہے صحیحین میں رسول اللہ صلی اللہ تعالیٰ علیہ وسلم کا ارشاد مروی ہے: من قام لیلۃ القدر ایمانا واحتسابا غفر لہ ما تقدم من ذنبہ کہ جس شخص نے شب قدر میں قیام کیا (یعنی اللہ تعالیٰ کے سامنے نماز میں کھڑا ہوا) اسکے پچھلے گناہ معاف کر دیئے جائیں گے۔ (بخاری و مسلم)



اللہ تعالیٰ نے اس رات کو آخری عشرہ کی راتوں میں پوشیدہ کر دیا تاکہ اللہ کے بندے پورے عشرے میں اللہ تعالیٰ سے مناجات اور دعائیں کرتے رہیں اور تراویح اور تہجد پڑھتے رہیں اس طرح وہ شب قدر کے فضائل بھی حاصل کر لیں اور ان مقدس راتوں کو قیمتی بنالیں جنکی فضیلت کا اندازہ لگانا بھی مشکل ہے۔ آخری عشرہ کی طاق راتوں میں سے کسی رات میں شب قدر ضرور ہوتی ہے۔

اب غور کیجیے کہ جو شخص چاہے وہ مرد ہو یا عورت ان مقدس راتوں میں بھی لہو و لعب اور لغویات میں مشغول رہا وہ کس قدر خسارے والا کام کر رہا ہے؟

رسول اللہ صلی اللہ تعالیٰ علیہ وسلم کا ارشاد ہے: من حُرِم خیرھا فقد حُرِم اس رات کی خیر سے جو محروم رہا وہ واقعی محروم ہے۔ (سنن نسائی) وہ کس قدر کم عقل ہے جس نے اتنی قیمتی رات لغویات میں برباد کر دی۔

آخر میں ایک بات عرض کر دوں کہ ہم میں سے ہر شخص گنہگار ہے لیکن گنہگاروں کی دو قسمیں ہیں ایک وہ جن کو اپنے گناہوں پر کوئی ندامت اور پشیمانی نہیں یہ لوگ بہت ہی خطرہ میں ہیں ان کا ایمان سلامت رہنا مشکل ہے لعنت والی زندگی گزار رہے ہیں۔



دوسری قسم گنہگاروں کی وہ ہے جو اپنی خطاؤں پر نادم ہیں اور اپنے جرم کا احساس بھی رکھتے ہیں اور اللہ تعالیٰ کے سامنے روتے دھوتے رہتے ہیں جب کبھی فرائض و واجبات میں کوتاہی ہو جائے یا کوئی ایسا کام ہو جائے جو اللہ تعالیٰ کو ناراض کرنے والا ہو تو وہ تڑپ اٹھتے ہیں اور صلاۃ التوبہ پڑھ کر اللہ تعالیٰ سے مغفرت و معافی کا سوال کرتے ہیں یہ بہترین خطا کار ہیں۔ رسول اللہ صلی اللہ تعالیٰ علیہ وسلم کا ارشاد ہے تمام آدم کی اولاد خطائیں کرنی والی ہے اور بہترین خطا کار وہ ہیں جو بہت زیادہ اللہ تعالیٰ کی طرف رجوع کرنے والے ہیں۔ (رواہ الترمذی و إسناده حسن) کیونکہ زہر کا علاج تریاق سے کر لیتے ہیں اور اللہ تعالیٰ کو گنہگاروں کے ندامت کے آنسو بہت پسند ہیں بہترین انسان ہے وہ جو اپنے قصور پر نادم ہو۔ رسول اللہ صلی اللہ تعالیٰ علیہ وسلم کا ارشاد ہے جو شخص استغفار کو لازم پکڑ لے (یعنی اللہ تعالیٰ سے معافی اور مغفرت طلب کرنے کی خوب عادت بنالے) تو اللہ تعالیٰ اسکے لئے ہر تنگی سے نکلنے کا راستہ بنا دیگا اور اسکا ہر غم دور فرما دیگا اور اسکو ایسی جگہ سے رزق عطا کرے گا جہاں سے اسکو گمان بھی نہ ہوگا۔ (ابوداؤد شریف)۔ اللہ تعالیٰ ہمارے لئے رحمت اور مغفرت کا فیصلہ فرما دے اور ہمیں خوب توبہ کرنے والا اور خطاؤں پر ندامت کے آنسو بہانے والا بنادے۔ آمین۔



زندگی میں تبدیلی لانے کا آسان ترین نسخہ

دینداری اور تقویٰ والی زندگی حاصل کرنے کا سب سے سہل اور آسان طریقہ یہ ہے کہ انسان صالحین اور متقین کی صحبت اختیار کر لے۔ صحبت صالحین غفلت کا بہترین علاج ہے وہ حضرات جو خود متبع سنت ہوں اور قرآن و سنت کے مطابق زندگی گزارنے والے ہوں ہر عمل میں جائز و ناجائز کا خیال کرتے ہوں اور خود اللہ والوں کے تربیت یافتہ اور مجاز ہوں اللہ تعالیٰ سے ڈرنے والے ہوں انکے دل فکر آخرت سے لبریز ہوں جب ایسے لوگوں سے تعلق اور دوستی ہوگی تو خود بھی انسان انشاء اللہ تعالیٰ ویسا ہی ہو جائیگا اور یہ تجربہ اور مشاہدہ ہے۔ لہذا کسی عالم ربانی کو اپنا مصلح بنائیں جو اپنی تربیت کسی مصلح سے کراچکا ہو یعنی اللہ والوں کا تربیت یافتہ اور مجاز ہو، زندگی تمام امور میں ان سے پوچھ کر اور مشورہ کر کے عمل کریں۔ صالحین کے قافلہ میں شامل ہو جانا بڑی سمجھداری اور سعادت کی بات ہے۔

نہایت اہم بات: اگر کوئی شخص فرائض اور واجبات اور سنت مؤکدہ کی پابندی کر لے اور گناہوں سے بچتا رہے اور حقوق العباد کو بھی ضائع نہ کرے تو وہ اللہ تعالیٰ کا ولی ہے اور وہ ان شاء اللہ تعالیٰ ضرور رمضان شریف کی برکتوں سے مالا مال ہوگا اور دنیا و آخرت کی سعادت و کامیابی حاصل کرے گا۔

صدقۃ الفطر کے احکام و مسائل

ہر چھوٹے بڑے مسلمان کی طرف سے صدقۃ الفطر ادا کرنے کا حکم

سوال: صدقۃ فطر کس پر واجب ہے؟

جواب: صدقۃ فطر اس مرد و عورت پر واجب ہے جس پر زکوٰۃ فرض ہو یا ساڑھے باون تولہ چاندی (پانچ سو پچانوے گرام)۔ یا اس کی قیمت اس کی ملکیت میں ہو یا اگر چاندی اور نقد رقم نہ ہو اور ضرورت سے زائد سامان موجود ہو جن کی قیمت ساڑھے باون تولہ چاندی بن سکتی ہو تو اس پر بھی صدقۃ الفطر واجب ہے، زکوٰۃ فرض ہونے کے لئے یہ ضروری ہے کہ مال نصاب پر چاند کے حساب سے ایک سال گزر جائے لیکن صدقۃ الفطر واجب ہونے کے لئے یہ شرط نہیں ہے۔ اگر رمضان کی تیس تاریخ کو کسی کے پاس مال آگیا تو عید الفطر کی صبح صادق ہوتے ہی اس پر صدقۃ فطر واجب ہو جائے گا۔

سوال: صدقۃ فطر کا فائدہ کیا ہے؟

جواب: صدقۃ فطر ادا کرنے سے ایک حکم شرعی کے انجام دینے کا ثواب تو ملتا ہی ہے اس کے ساتھ مزید دو فائدے اور ہیں: اول یہ کہ صدقۃ فطر روزوں کو پاک صاف کرنے کا ذریعہ ہے، روزے کی حالت میں جو فضول باتیں



کیں اور جو بری باتیں زبان سے نکلیں صدقہ فطر کے ذریعے روزے ان چیزوں سے پاک ہو جاتے ہیں۔

دوسرا فائدہ یہ ہے کہ عید کے دن ناداروں اور مسکینوں کی خوراک کا انتظام ہو جاتا ہے اور اسی لئے عید کی نماز کو جانے سے پہلے صدقہ فطر ادا کرنے کا حکم دیا گیا ہے۔ دیکھو کتنا سستا سودا ہے کہ صدقہ فطر ادا کرنے سے روزوں کی تطہیر ہو جاتی ہے۔ یعنی لایعنی اور گندی باتوں کی روزے میں جو ملامت ہو گئی اس کے اثرات سے روزے پاک ہو جاتے ہیں۔

گویا صدقہ الفطر ادا کر دینے سے روزوں کی قبولیت کی راہ میں کوئی رکاوٹ والی چیز باقی نہیں رہ جاتی ہے۔ اسی لیے بعض بزرگوں نے فرمایا ہے کہ اگر مسئلہ کی رو سے کسی پر صدقہ الفطر واجب نہ ہو تب بھی دے دینا چاہئے خرچ بہت معمولی ہے اور نفع بہت بڑا ہے۔

فَرَضَ رَسُولُ اللَّهِ ﷺ زَكَاةَ الْفِطْرِ طَهْرًا لِلصِّيَامِ مِنَ اللَّغْوِ وَالرَّفَثِ وَطُعْمَةً لِلْمَسَاكِينِ. (رواہ ابوداؤد)

سوال: کس کی طرف سے صدقہ فطر ادا کیا جائے؟

جواب: صدقہ فطر بالغ مرد و عورت پر اپنی طرف سے ادا کرنا واجب ہے۔

شوہر کے ذمہ بیوی کا صدقہ فطر ادا کرنا واجب نہیں ہے اور جو نابالغ



اولاد ہے اس کی طرف سے والد پر صدقہ فطر دینا واجب ہے، بچوں کی والدہ کے ذمے بچوں کا صدقہ فطر دینا لازم نہیں ہے۔

اگر بیوی کہے کہ میری طرف سے ادا کر دو اور شوہر بیوی کی طرف سے ادا کرے تو ادا ہو جائے گا۔

جس نے روزے نہ رکھے ہوں صدقہ فطر اس پر بھی واجب ہے۔ اگر کسی بالغ مرد و عورت نے کسی وجہ سے روزے نہ رکھے تب بھی صدقہ فطر کا نصاب ہونے پر صدقہ فطر کی ادائیگی واجب ہے۔

سوال: صدقہ فطر میں کیا دیا جائے؟

جواب: حضور اقدس ﷺ نے صدقہ فطر دینے کے سلسلے میں دینار و درہم یعنی سونے چاندی کا سکہ ذکر نہیں فرمایا بلکہ جو چیزیں گھروں میں عام طور سے کھائی جاتی ہیں انہیں کے ذریعہ صدقہ فطر کی ادائیگی بتائی اور جس حدیث کا ترجمہ مذکور ہوا اس میں ایک صاع کھجور یا ایک صاع جوئی کس صدقہ فطر کی ادائیگی کے لیے دینے کا ذکر ہے، دوسری حدیثوں میں ایک صاع پنیر یا ایک صاع زبیب یعنی کشمش دینے کا بھی ذکر آیا ہے۔

بعض روایات میں ایک صاع گیہوں دو آدمیوں کی طرف سے بطور صدقہ فطر دینا بھی وارد ہوا ہے۔ حضرت امام ابو حنیفہ رحمۃ اللہ علیہ کا یہی مذہب





ہے، لہذا اگر صدقہ فطر میں جو دے تو ایک صاع دے اور گیہوں دے تو آدھا صاع دے اور پورا صاع دیدے تو افضل ہے کیونکہ بعض احادیث میں اس کا بھی ذکر ہے، حضور اقدس ﷺ کے زمانے میں جو اور گیہوں وغیرہ ناپ کر فروخت کیا جاتا تھا اور ان چیزوں کو تولنے کے بجائے ناپنے کا رواج تھا، اس زمانے میں ناپنے کا ایک پیمانہ تھا اسی کے حساب سے حدیث شریف میں صدقہ فطر کی مقدار بتائی ہے، ایک صاع کچھ اوپر ساڑھے تین سیر کا ہوتا تھا، اب کلو کا رواج ہو گیا ہے، ایک کلو اور ۸۰۰ گرام گیہوں ادا کرنے سے صدقہ فطر ادا ہو جائے گا۔ مرد پر اپنی طرف سے اور ہر نابالغ اولاد کی طرف سے صدقہ فطر میں فی کس ایک سیر ساڑھے بارہ چھٹانک گندم یا اس کا دو گنا جو یا چھوڑے یا کشمش یا پیرو دینا واجب ہے۔

صدقہ فطر میں نقد قیمت یا آٹا وغیرہ دینے کا کیا حکم ہے؟

سوال: کیا صدقہ فطر میں گیہوں کا آٹا بھی دیا جاسکتا ہے؟ اور کیا صدقہ فطر میں جو یا گیہوں کی نقد قیمت بھی دی جاسکتی ہے؟ اور گیہوں اور جو کے علاوہ کسی دوسرے غلہ سے صدقہ فطر ادا کرے مثلاً چنا، چاول، اڑد، جوار اور مکئی وغیرہ دینا چاہے تو کیا حکم ہے؟



جواب: صدقہ فطر میں جو یا کھجور کی نقد قیمت بھی دی جاسکتی ہے اور اگر گیہوں اور جو کے علاوہ کسی دوسرے غلہ سے صدقہ فطر ادا کر تو اتنی مقدار میں دے کہ اس کی قیمت ایک سیر ساڑھے بارہ چھٹانک گیہوں یا اس سے دو گنے جو کی قیمت کے برابر ہو جائے۔

صدقہ فطر کی ادائیگی کی جائز صورتیں

سوال: ایک شخص کا صدقہ فطر ایک ضرورت مند کو دے دینا یا تھوڑا تھوڑا کر کے کئی ضرورت مندوں کو دے دینا جائز ہے یا نہیں؟

جواب: دونوں صورتیں جائز ہیں

سوال: اگر چند آدمیوں کا صدقہ فطر ایک ہی ضرورت مند کو دے دیا جائے تو کیا حکم ہے؟

جواب: یہ بھی جائز ہے

صاحب نصاب کو صدقہ فطر دینا جائز نہیں

سوال: کیا صاحب نصاب کو صدقہ فطر دینا جائز ہے؟

جواب: جن پر زکوٰۃ خود واجب ہو یا زکوٰۃ واجب ہونے کے بقدر اس کے اس مال ہو، یا ضرورت سے زائد سامان ہو جس کی وجہ سے صدقہ فطر واجب





ہو جاتا ہے تو ایسے شخص کو صدقہ فطر دینا جائز نہیں جس کی حیثیت اس سے کم ہو شریعت کے نزدیک اسے فقیر کہا جاتا ہے، اسے زکوٰۃ اور صدقہ فطر دے سکتے ہیں۔

رشتہ داروں کو صدقہ فطر دینے میں تفصیل

سوال: یا صدقہ فطر ہر مستحق رشتہ دار کو ادا کر سکتے ہیں؟

جواب: اپنی اولاد کو یا ماں باپ اور ناننانائی، دادا دادی کو زکوٰۃ اور صدقہ فطر نہیں دے سکتے البتہ دوسرے رشتہ داروں کو مثلاً بھائی بہن، چچا ماموں خالہ وغیرہ کو دے سکتے ہیں بشرطیکہ وہ شرعاً مستحق ہوں۔ شوہر بیوی کو یا بیوی شوہر کو صدقہ فطر دے تو ادائیگی نہ ہوگی اور سیدوں کو بھی صدقہ فطر دینا جائز نہیں۔ ان کو ہدیہ دینا چاہیے۔

رشتہ داروں کو دینے سے دہرا ثواب ہوتا ہے

جن رشتہ داروں کو زکوٰۃ اور صدقہ فطر دینا جائز ہے ان کو دینے سے دوہرا ثواب ہوتا ہے، کیونکہ اس میں صلہ رحمی بھی ہو جاتی ہے۔

نوکروں کو صدقہ فطر دینا

سوال: کیا اپنے غریب نوکروں کو بھی زکوٰۃ اور صدقہ فطر دے سکتے ہیں؟



جواب: دے سکتے ہیں مگر ان کی تنخواہ میں لگانا درست نہیں۔

فائدہ: بہت سے لوگ پیشہ ور مانگنے والوں کے ظاہری پھٹے پرانے کپڑے دیکھ کر یا کسی عورت کو بیوہ پا کر زکوٰۃ اور صدقہ فطر دے دیتے ہیں، حالانکہ بعض مرتبہ بیوہ عورت کے پاس بقدر نصاب زیور ہوتا ہے، اسی طرح روزانہ کے مانگنے والوں کے پاس اچھی خاصی مالیت ہوتی ہے۔ حالانکہ صاحب نصاب کو دینے سے ادائیگی نہیں ہوتی، زکوٰۃ اور صدقہ فطر کی رقم خوب سوچ سمجھ کر دینا لازم ہے۔

صدقہ فطر کی ادائیگی کا وقت

صدقہ فطر عید کے دن کی صبح کے طلوع ہونے پر واجب ہوتا ہے۔ اگر کوئی شخص اس سے پہلے مر جائے تو اس کی طرف سے صدقہ فطر واجب نہیں۔ صدقہ الفطر نماز کے لئے جانے سے پہلے ادا کر دیا جائے۔

مسئلہ: صدقہ الفطر عید سے پہلے بھی ادا کیا جاسکتا ہے۔ اگر پہلے ادا نہ کیا تو عید کی نماز کے لئے جانے سے پہلے ادا کر دیا جائے، اگر کسی نے نماز عید سے پہلے یا بعد نہ دیا تو ساقط نہ ہوگا اس کی ادائیگی برابر ذمہ رہے گی۔

مسئلہ: جو بچہ عید الفطر کی صبح صادق ہو جانے کے بعد پیدا ہوا ہو اس کی طرف





سے صدقہ فطر دینا واجب نہیں۔

نابالغ کے مال سے صدقہ فطر

اگر کسی نابالغ لڑکی کی ملکیت میں خود اپنا مال ہو جس پر صدقہ فطر واجب ہوتا ہے تو اس کا وارث اسی کے مال سے اس کا صدقہ فطر ادا کرے، اس صورت میں اپنے مال سے دینا واجب نہیں۔

دعاء: اے اللہ ہمیں اپنے فرمانبردار اور مقبول بندوں شامل فرما لیجئے اور ہمارے چھوٹے بڑے سب گناہ معاف فرما دیجئے اور رمضان المبارک کی برکتوں سے خوب نوازیئے حسن خاتمہ عطا فرما نا۔ میدانِ حشر میں رسول اللہ ﷺ کی شفاعت نصیب فرمانا اور ہمارے ساتھ معافی اور درگزر کا معاملہ فرمانا، آمین۔

قربانی کے فضائل اور مسائل

قربانی کی فضیلت

حضرت ابوسعید رضی اللہ عنہ سے روایت ہے کہ رسول اللہ ﷺ نے (اپنی صاحبزادی) حضرت سیدہ فاطمہ رضی اللہ تعالیٰ عنہا سے (قربانی کے



وقت) فرمایا کہ اے فاطمہ! کھڑی ہو اور اپنی قربانی کے پاس حاضر ہو جاؤ کیونکہ اس کے خون کے پہلے قطرہ کی وجہ سے تمہارے پچھلے گناہ معاف ہو جائیں گے۔ حضرت سیدہ فاطمہ رضی اللہ تعالیٰ عنہا نے سوال کیا یا رسول اللہ کیا یہ فضیلت صرف ہمارے لیے یعنی اہل بیت کے واسطے مخصوص ہے، یا سب مسلمانوں کے لئے ہے؟ آپ نے فرمایا یہ فضیلت ہمارے لیے اور تمام مسلمانوں کے لیے ہے۔

(الترغیب والترہیب للحافظ المنذری، ص: ۱۰۲، ج: ۲)

حضرت زید بن ارقم رضی اللہ تعالیٰ عنہ سے روایت ہے کہ ایک مرتبہ حضرات صحابہ رضی اللہ عنہم نے سوال کیا یا رسول اللہ ان قربانیوں کی کیا حقیقت ہے؟ آپ ﷺ نے فرمایا یہ طریقہ تمہارے باپ ابراہیم علیہ السلام سے چلا آرہا ہے۔ صحابہ نے عرض کیا ہم کو ان میں کیا ملتا ہے؟ فرمایا ہر بال کے بدلہ ایک نیکی! عرض کیا اون والے جانور یعنی بھیڑ، دنبہ کے ذبح پر کیا ملتا ہے؟ فرمایا ہر بال کے بدلہ ایک نیکی ملتی ہے۔

(مشکوٰۃ المصابیح ص ۱۲۹ بحوالہ ابن ماجہ واحد)

حضرت عائشہ رضی اللہ تعالیٰ عنہا کا بیان ہے کہ حضور اقدس ﷺ نے فرمایا کہ بقرعید کے دس تاریخ کو کوئی بھی نیک کام اللہ کے نزدیک (قربانی





کا) خون بہانے سے زیادہ محبوب نہیں ہے اور قیامت کے دن قربانی کرنے والا اپنے جانور کے بالوں اور سینگوں اور کھروں کو لے کر آئے گا (اور یہ چیزیں ثواب عظیم کا ذریعہ بنیں گی) نیز فرمایا کہ قربانی کا خون زمین پر گرنے سے پہلے اللہ تعالیٰ کے نزدیک درجہ قبولیت پالیتا ہے۔ لہذا تم خوش دلی کے ساتھ قربانی کیا کرو۔ (مشکوٰۃ المصابیح ص ۱۲۸ بحوالہ ترمذی وابن ماجہ)

قربانی کی اہمیت

سوال: اگر قربانی کی قیمت صدقہ کر دے یا قربانی کی جگہ غلہ یا کپڑا محتاجوں کو دیدے تو کیا اس سے حکم کی تعمیل ہو جائیگی؟

جواب: چونکہ اصل مقصود خون بہانا ہے، یعنی جان، جان آفریں کے سپرد کرنا ہے اس لئے قربانی کے ایام میں اگر کوئی شخص قربانی کی قیمت صدقہ کر دے یا اس کی جگہ غلہ یا کپڑا محتاجوں کو دیدے تو اس سے حکم کی تعمیل نہ ہوگی اور ترک قربانی کا گناہ ہوگا اور ہر بال کے بدلہ نیکی ملنے کی جو سعادت تھی اس سے محرومی ہوگی۔

سوال: صاحب استطاعت پر قربانی واجب ہے یا صرف سنت ہے؟

جواب: ایک حدیث میں ارشاد ہے کہ حضور اقدس ﷺ نے ارشاد فرمایا:



مَنْ وَجَدَ سَعَةً لَأَنْ يُضَحِّيَ فَلَمْ يُضَحِّ فَلَا يَحْضُرُ مُصَلًّا. (رواہ الحاکم، الترغیب والترہیب، ص: ۱۰۳، ج: ۲) آئے۔

حضرت عبداللہ بن عمر رضی اللہ تعالیٰ عنہما سے روایت ہے کہ حضور اقدس ﷺ نے مدینہ میں دس سال قیام فرمایا اور ہر سال قربانی فرمائی۔

(مشکوٰۃ المصابیح ص ۱۱۲۹ از ترمذی)

ان حدیثوں سے قربانی کی بہت زیادہ تاکید معلوم ہوتی ہے، حضور اقدس ﷺ کے پابندی سے قربانی کرنے اور اس کے لئے تاکید فرمانے کی وجہ سے حضرت امام ابوحنیفہ رحمۃ اللہ علیہ نے اہل وسعت پر قربانی کو واجب کہا ہے اور فرمایا ہے کہ صاحب نصاب پر قربانی واجب ہے۔ (واجب کا درجہ فرض کے قریب ہے، بلکہ عمل میں فرض کے برابر ہے۔)

سوال: قربانی کس پر واجب ہے؟

جواب: جس شخص پر زکوٰۃ فرض ہو یا جس کے پاس ساڑھے باون تولے چاندی یا اس کی قیمت ہو یا اتنی قیمت کا مال تجارت ہو یا فاضل سامان پڑا ہو اس پر قربانی اور صدقہ فطر واجب ہو جاتے ہیں۔ بہت سے لوگ سمجھتے ہیں کہ جس پر زکوٰۃ واجب نہیں اس پر قربانی بھی واجب نہیں، یہ بات صحیح نہیں۔





کیونکہ ایسے لوگ بھی ہوتے ہیں جن پر زکوٰۃ فرض نہیں کیونکہ ان کے پاس سونا چاندی یا مال تجارت یا نقدی نصاب کے بقدر نہیں ہوتی لیکن بہت سافاضل سامان پڑا ہوتا ہے (جیسے استعمال کیا ہوا ضرورت سے زائد فرنیچر وغیرہ) اگر یہ فاضل سامان ساڑھے باون تولہ چاندی کی قیمت کو پہنچ جائے تو قربانی واجب ہو جاتی ہے لیکن زکوٰۃ فرض نہیں ہوتی۔

ایک فرق اور بھی ہے وہ یہ کہ زکوٰۃ کا ادا کرنا اس وقت فرض ہوتا ہے جب نصاب پر چاند کے اعتبار سے بارہ مہینے گزر جائیں اور قربانی واجب ہونے کے لئے قربانی کی تاریخ آنے سے پہلے چوبیس گھنٹے گزرنا بھی ضروری نہیں ہے۔ اگر کسی کے پاس ایک آدھ دن پہلے ہی ایسا مال آیا جس کے ہونے سے قربانی واجب ہوتی ہے تو اس پر کل کو قربانی واجب ہو جائے گی، یہ بھی معلوم ہوا کہ جو صاحب نصاب ہو اس پر قربانی واجب ہے۔

سوال: کیا زکوٰۃ اور قربانی و صدقہ فطر کے بارے میں ہر ایک کی ملکیت علیحدہ علیحدہ دیکھی جائے گی؟

فرضیت زکوٰۃ اور وجوب قربانی و صدقہ فطر کے بارے میں ہر ایک کی ملکیت علیحدہ علیحدہ دیکھی جائے گی۔ اگر کسی گھر میں باب بیٹے اور بیٹیوں کی ماں ہو اور ہر ایک کی ملکیت میں اتنا مال ہو جس پر قربانی ہوتی ہے تو ہر ایک



پر علیحدہ علیحدہ قربانی واجب ہوگی۔ البتہ نابالغ کی طرف سے کسی حال میں قربانی کرنا لازم نہیں، عورتوں کے پاس عموماً اتنا زیور ہوتا ہے جس پر قربانی واجب ہو جاتی ہے، اگر چہ وہ بیوہ ہی کیوں نہ ہوں۔

سوال: کیا مسافر پر بھی قربانی واجب ہے؟

جواب: شرعی مسافر یعنی جو شخص اپنے شہر یا بستی سے ۴۸ میل کے سفر کے ارادے سے ایام قربانی سے قبل نکلا ہو اس پر قربانی واجب نہیں۔ ہاں اگر قربانی کے دنوں میں سے کسی دن اپنے گھر پہنچ جائے یا کسی جگہ ۱۵ دن قیام کرنے کی نیت کر لے تو اس پر قربانی واجب ہو جائے گی۔ لہذا انہیں بھی قربانی کا اہتمام کرنا چاہئے۔

سوال: کیا قربانی کے جانور شرعاً مقرر ہیں؟ یا کسی بھی جانور کی قربانی درست ہے؟

جواب: قربانی کے جانور شرعاً مقرر ہیں۔ گائے، بیل، بھینس، بھینسا، اونٹ، اونٹنی، بکرا بکری، بھیڑ، بھیڑی، دنبہ، دنبی کی قربانی ہو سکتی ہے۔ ان کے علاوہ اور کسی جانور کی قربانی درست نہیں اگرچہ کتنا ہی زیادہ قیمتی ہو اور کھانے میں جس قدر بھی مرغوب ہو، لہذا ہرن کی قربانی نہیں ہو سکتی۔ اسی طرح دوسرے حلال جانور قربانی میں ذبح نہیں کئے جاسکتے۔



ضروری مسائل

مسئلہ: گائے، بیل، بھینس، بھینسا، اونٹ، اونٹنی میں ساتھ حصے ہو سکتے ہیں یعنی ان میں سے ایک جانور میں سات قربانیاں ہو سکتی ہیں۔ خواہ ایک ہی آدمی ایک گائے لے کر اپنے گھر کے آدمیوں کے وکیل بنانے سے ان کا وکیل بن کر سات حصے پورے کر لے، دونوں صورتوں میں قربانی درست ہو جائے گی۔

مسئلہ: چونکہ عقیقہ بھی ثواب کا کام ہے اس لئے قربانی کی گائے یا اونٹ میں اگر کچھ حصے قربانی کے اور کچھ عقیقہ کے ہوں تو یہ بھی جائز ہے۔

مسئلہ: اگر چھ آدمیوں نے قربانی کا حصہ لیا اور ایک شخص نے ایک حصہ گوشت کھانے یا تجارت کرنے کی نیت سے لے لیا مقصد قربانی کا ثواب لینا نہ تھا تو کسی کی بھی قربانی نہ ہوگی۔ اگر قربانی کی گائے میں کسی مرتد، قادیانی، بددین کو شریک کر لیا تب بھی کسی کی قربانی درست نہ ہوگی۔

مسئلہ: اگر کسی کا حصہ ساتویں حصہ سے کم ہو تب بھی کسی کی قربانی درست نہ ہوگی، نہ اس کی جس کا ساتواں حصہ یا اس سے زیادہ تھا نہ اس کی جس کا حصہ ساتویں حصہ سے کم تھا۔

مسئلہ: اور اگر گائے اونٹ، بھینس میں سات حصوں سے کم کر لئے مثلاً چھ حصے کر کے چھ آدمیوں نے ایک ایک حصہ لیا تو قربانی درست ہو جائے گی۔ بشرطیکہ کسی کا حصہ ساتویں حصہ سے کم نہیں اور اگر آٹھ حصے بنائے اور آٹھ قربانی والے شریک ہو گئے تو کسی کی بھی قربانی درست نہ ہوگی۔

مسئلہ: چھوٹے جانور یعنی بکرا، بکری وغیرہ میں شرکت نہیں ہو سکتی، ایک شخص کی جانب سے ایک ہی جانور ہو سکتا ہے۔

مسئلہ: گائے، بیل بھینس کی عمر کم از کم دو سال اور اونٹ اونٹنی کی عمر کم از کم پانچ سال اور باقی جانوروں کی عمر کم از کم ایک سال ہونا ضروری ہے، ہاں اگر دنبہ سال بھر سے کم کا ہو لیکن موٹا تازہ اتنا ہو کہ سال بھر والے جانوروں میں چھوڑ دیا جائے تو فرق محسوس نہ ہو تو اس کی بھی قربانی ہو سکتی ہے۔ بشرطیکہ چھ مہینے سے کم کا نہ ہو اگر اتنا موٹا تازہ ہو جس کا ابھی ذکر ہوا تو کسی مفتی کو دکھا لیں، پھر ان کے قول کے مطابق عمل کریں۔

سوال: کیسے جانور کی قربانی درست ہے؟

جواب: ونگہ قربانی کا جانور بارگاہِ خداوندی میں پیش کیا جاتا ہے، اس لئے جانور خوب عمدہ، موٹا تازہ صحیح سالم، عیبوں سے پاک ہونا ضروری ہے۔

حضرت علی رضی اللہ عنہ کا ارشاد ہے کہ حضور صلی اللہ علیہ وسلم نے

ہمیں حکم دیا کہ قربانی کے جانور کی آنکھ اور کان اچھی طرح دیکھ لیں اور ایسے جانور کی قربانی نہ کریں جس کا کان سامنے سے یا پیچھے سے کٹا ہوا ہو یا چرا ہوا ہو یا جس کے کان میں سوراخ ہو۔ (رواہ الترمذی والبوداؤد)

اور حضرت براء بن عازب رضی اللہ عنہ کا بیان ہے کہ حضور اقدس ﷺ سے پوچھا گیا کہ قربانی میں کن کن جانوروں سے پرہیز کیا جائے آپ نے ہاتھ سے اشارہ کرتے ہوئے ارشاد فرمایا کہ (خصوصیت کے ساتھ) چار طرح کے جانوروں سے پرہیز کرو :

- (۱) الْعَرَجَاءُ الْبَيِّنُ ظَلْعُهَا یعنی وہ لنگڑا جانور جس کا لنگڑا پن ظاہر ہو۔
- (۲) وَالْغَوْرَاءُ الْبَيِّنُ عَوْرُهَا، یعنی وہ کانہ جانور جس کا کانہ ظاہر ہو
- (۳) وَالْمَرِيضَةُ الْبَيِّنُ مَرَضُهَا یعنی ایسا بیمار جانور جس کا مرض ظاہر ہو، وَالْعَجْفَاءُ الَّتِي لَا تُنْقَى، یعنی ایسا دبلا جانور جس کی ہڈیوں میں میتنگ یعنی گودانہ ہو۔ (رواہ مالک والحاکم مشکوٰۃ المصابیح ص ۱۲۸)

حضرات فقہاء کرام رحمہم اللہ علیہم نے ان احادیث کی تفسیر و تشریح کرتے ہوئے تحریر فرمایا ہے کہ جو جانور بالکل اندھا ہو یا ایک آنکھ کی تہائی روشنی یا اس سے زیادہ روشنی جاتی رہی ہو یا ایک کان کا تہائی حصہ یا اس سے زیادہ کٹ گیا ہو یا دم کٹ گئی ہو یا دم کا ایک تہائی حصہ یا اس سے زیادہ کٹ گیا

ہو یا اتنا دبلا جانور ہو کہ اس کی ہڈیوں میں بالکل گودانہ رہا ہو اس کی قربانی جائز نہیں۔ اگر جانور دبلا ہو مگر اتنا زیادہ دبلا نہ ہو تو اس کی قربانی ہو جائے گی لیکن وہ ثواب کہاں ملے گا جو موٹے تازے جانور کی قربانی میں ملتا ہے۔ مقدور ہوتے ہوئے اللہ کی بارگاہ میں پیش کرنے کے لئے گری پڑی حیثیت کا جانور اختیار کرنا سمجھی بھی ہے اور ناشکری بھی۔

مسئلہ: جو جانور تین پاؤں سے چلتا ہے اور چوتھا پاؤں رکھتا ہی نہیں یا چوتھا پاؤں رکھتا تو ہے مگر اس سے چل نہیں سکتا یعنی چلنے میں اس سے سہارا نہیں لیتا تو اس کی قربانی درست نہیں اگر چاروں پاؤں سے چلتا ہے تو اس کی قربانی درست ہے۔

مسئلہ: قربانی کے جانور کو ہاتھ سے ذبح کرنا بہتر ہے اور دوسرے سے ذبح کرنا بھی جائز ہے اگر دوسرے سے ذبح کرائے اور خود وہاں موجود ہوں تو بہتر ہے حضور اکرم صلی اللہ علیہ وسلم نے حضرت سیدہ فاطمہؓ کو قربانی کے وقت جانور کے قریب حاضر ہونے کی ترغیب دی۔

مسئلہ: جس جانور کے بالکل دانت نہ ہوں اس کی قربانی درست نہیں اور اگر کچھ دانت گر گئے لیکن جو باقی ہیں وہ تعداد میں گر جانے والے دانتوں سے زیادہ ہیں تو اس کی قربانی درست ہے۔



مسئلہ: اگر کسی جانور کے پیدائش سے ہی دانت نہیں تو اس کی قربانی درست نہیں اور اگر دونوں کان ہیں اور صحیح سالم ہیں لیکن ذرا چھوٹے چھوٹے تو اس کی قربانی ہو سکتی ہے۔

مسئلہ: جس جانور کے پیدائش ہی سے سینگ نہیں لیکن عمر اتنی ہو چکی ہے جتنی قربانی کے جانور کی لازم ہے تو اس کی قربانی درست ہے اور اگر سینگ نکل آئے اور ان میں سے ایک یا دونوں کچھ ٹوٹ گئے تو ایسے جانور کی قربانی ہو سکتی ہے۔ ہاں اگر بالکل جڑ سے ٹوٹ گئے اور اندر کی میٹک بھی ختم ہو گئی تو اس کی قربانی درست نہیں۔

مسئلہ: خصی جانور کی قربانی نہ صرف یہ کہ درست ہے بلکہ افضل ہے کیونکہ اس کا گوشت اچھا ہوتا ہے۔ حضور اقدس صلی اللہ علیہ وسلم نے خود ایسے جانوروں کی قربانی کی ہے۔

مسئلہ: اگر مادہ جانور کی قربانی کی اور اس کے پیٹ میں سے بچہ نکل آیا تب بھی قربانی ہو گئی۔ اگر بچہ زندہ نکلے تو اس کو بھی ذبح کر دے۔

مسئلہ: اگر قربانی کا جانور خرید لیا پھر اس میں کوئی ایسا عیب پیدا ہو گیا، جس کی وجہ سے قربانی درست نہیں ہوتی تو اس کے بدلہ دوسرا جانور خرید کر قربانی کرے۔ ہاں اگر غریب آدمی ہو جس پر قربانی واجب نہیں تھی اور اس نے



ثواب کے شوق میں جانور خرید لیا تھا تو اسی کی قربانی کر دے۔

سوال: قربانی کا وقت کب سے کب تک ہے؟

جواب: بقر عید کی دسویں تاریخ سے لے کر بارہویں تاریخ کی شام تک قربانی کرنے کا وقت ہے، چاہے جس دن قربانی کرے لیکن قربانی کرنے کا سب سے افضل دن بقر عید کا دن ہے، پھر گیارہویں تاریخ، پھر بارہویں تاریخ۔

مسئلہ: بقر عید کی نماز ہونے سے پہلے قربانی کرنا درست نہیں ہے۔ نماز عید پڑھ چکیں تب قربانی کریں۔ البتہ اگر کوئی دیہات میں یا گاؤں میں ہو جہاں عید کی نماز نہیں ہوتی تو وہاں دسویں تاریخ کو فجر کی نماز کے بعد قربانی کر دینا درست ہے۔

مسئلہ: بارہویں تاریخ کا سورج ڈوبنے سے پہلے پہل قربانی کر لینا درست ہے۔ جب سورج ڈوب گیا تو اب قربانی کرنا درست نہیں۔

مسئلہ: دسویں سے بارہویں تک جب جی چاہے قربانی کرے، چاہے دن میں، چاہے رات میں۔ لیکن رات کو ذبح کرنا بہتر نہیں کہ شاید کوئی رگ نہ کٹے اور قربانی نہ ہو، اگر خوب زیادہ روشنی ہو جیسی شہروں میں لائٹ کی روشنی ہوتی ہے تو رات کو قربانی کر لینے میں کوئی حرج نہیں۔





عَبْدُ اللَّهِ الْمَدَنِي الْبَرْنِي غُفِرَ اللَّهُ لَهُ

المدینۃ المنورۃ، موبائل 508793649 00966

email:saadalbarni@gmail.com

مولانا عبداللہ المدنی دام مجدہم کے اصلاحی اور علمی بیانات کی سی ڈی

اسلامک ریکارڈنگ سینٹر مقابل خانقاہ امدادیہ اشرفیہ

سے حاصل کی جاسکتی ہے۔

